

Wiċċ Malta Qabel Ma Ġie l-Ordni

Godfrey Wettinger

Minn żmien Bosio, il-kittieb magħruf ta' l-istorja ta' l-Ordni ta' San Ġwann, il-biċċa l-kbira ta' dawk li kitbu fuq l-istorja ta' Malta stqarrew is-soghba tagħhom li ma setghux isibu dak li kitbet fuq Malta l-kummissjoni ta' kavallieri li ġew hawn lejn is-sena 1524, sitt snin qabel il-wasla ta' l-Ordni, biex jtkixxfu fuq il-gżejjer ta' Malta u Ghawdex, fuq id-daqs, is-sura, l-ghana jew il-faqar tagħhom, u dak kollu li kellhom il-gżejjer. Ġew biex jaraw kienx jaqblilha l-Ordni taċċetta l-offerta tal-gżejjer li kien bi hsiebu jagħmlilha l-Imperatur Karlu V. Apparti Quintinus, li ma kienx tassew storiku, Bosio kien l-ewwel u l-ahhar kittieb ta' l-istorja li ra r-rapport tagħhom.¹ Tassew kien ikun interessanti li kellna nkunu nafu kif kienet Malta dak iż-żmien. Għal hafna nies, qisu li minghajr dan ir-rapport se nibqghu sajmin minn kull tagħrif fuq il-gżejjer tagħna qabel ma ntaqtu mit-tibdil kbir li kien hawn f'it wara l-Assedju ta' Malta ta' l-1565. Hawn jien se nuri li anke minghajr ir-rapport tal-kummissarji hemm hafna iżjed minn biżżejjed tagħrif biex inkunu nafu kważi kulma rridu fuq suret artna, kif u fejn kienu jgħixu n-nies, liema xogħol kellhom, u x'sura kellhom dak iż-żmien kemm Malta u kemm Ghawdex. Hawn se nuża biss it-tagħrif mehud mill-ismijiet ta' l-inhawi taż-żewġ gżejjer kif inhuma magħrufa fid-dokumenti. Barra minnhom hemm bosta għejun ohra ta' tagħrif li l-istoriku jista' jgħarbel biex ix-xogħol tiegħu jagħmlu bl-ikbar reqqa.

Niftiehm. Hemm żewġ tipi ta' ismijiet, dawk deskrittivi u dawk li jsemmulek xi hadd b'ismu, laqmu, il-kunjom jew manjiera ohra, xi hadd li kellu x'jaqsam

mal-lokalità. Ta' l-ahhar ghandhom l-akbar interess storiku, kulturali u soċjali, għax fosthom issib hjiel tal-kulturi li saltnu fuq il-poplu Malti tul is-sekli. Ta' Tabrija u Ta' Ġurdan kienu ismijiet ta' nies fost l-Insara fi żmien il-kruċjati u xi snin ta' wara. Magħhom wiehed jista' jżid il-kunjomijiet Saliba u Busalib li kienu t-tnejn jeżistu fis-seklu hmistax u jieħdu tifsira mill-kruċjati medjevali, waqt li ismijiet ta' għelieqi bħal Tal-Fasi u Ta' Halab, li juru ismijiet jew laqmijiet ta' nies juru t-tnejn li huma rabtiet maż-żewġt itruf tad-dinja Għarbija taż-Żmien Nofsani. Ghajxa, Ġaghfar u Binghisa huma wkoll ismijiet ta' nies marbuta wkoll ma' żmien l-Iżlam, u magħhom hemm mijiet oħra, inkluż Muġahid, li huwa ta' kontra l-kruċjata Nisranija. Ismijiet bħal Xutu, Xorella u oħrajn ifakkruna fil-kultura ta' Sqallija medjevali. Bħal dawn ukoll hemm l-eluf. Izda llum hawnhekk għażilt li nithaddet biss fuq l-ismijiet deskrittivi tal-kampanja tagħna, li minnhom m'hemm x iktar minn xi mitejn, iżda xorta għandek issibhom ripetuti eluf ta' drabi. Bejniethom jagħtuna deskrizzjoni shiħa ta' wiċċ Malta kif kienet qabel it-taqlib li l-miġja ta' l-Ordni ġabet magħha, taqlib u tibdil li għadu jiġri daż-żmien iktar minn qatt qabel.

Kif kienu mxerrda n-nies f'Malta u f'Għawdex

Nafu mil-listi tad-dejma liema rhula kienu mghammra fis-seklu hmistax. Hekk insibu li f'Malta lejn l-1419 kien hawn xi hamsa u hamsin raħal bin-nies fihom imxerrda kwazi kullimkien iżda l-iktar mit-targa li taqsam Malta bejn Fomm ir-Riħ u Bahar iċ-Ĉaġħak 'l hemm lejn it-tramuntana u l-lvant. Iktar lejn San Pawl il-Bahar kulma kellek kienu l-irhula Marikatu, Ġebel Għażala u Hal Dragu. Marikatu kien magħruf bħala raħal kbir f'portulan Taljan ta' nofs is-seklu hmistax, iżda dan bilfors juri li aktarx hu kopja ta' portulan hafna eqdem, għax il-lista tad-dejma ta' l-1419 turi li Marikatu f'dik is-sena kien raħal tassew żgħir.² Mill-bqija, l-irhula l-kbar kienu Hal Qormi, Birkirkara, is-Siġġiewi, iż-Żurrieq, Haż-Żebbuġ, it-tliet irhula li wara sawru r-raħal taż-Żejtun, in-Naxxar, u l-Gudja. L-Imdina kienet il-belt ta' Malta qabel il-Belt Valletta, u r-Rabat kien tassew ir-rabat jew subborg tagħha. Mill-bqija kellek il-Birgu hdejn is-swar tal-Kastell ta' Sant' Anġlu. Kellek imbagħad geġwiġija ta' rhula żgħar oħra mxerrda ma' kullimkien kif ġa għedt.³ F'Għawdex kollux juri li n-nies kienet kollha mgeddsa fil-Kastell t'Għawdex u fir-rabat jew subborg tiegħu. F'Malta kellek il-gżira maqsuma f'għaxar parroċċi barra mill-katidral u r-Rabat, u l-Birgu li kien parroċċa għalih.⁴ F'Għawdex kellek

il-parroċċa tal-matriċi fil-kastell u tliet parroċċi fir-Rabat: Santa Savina, San Ġakbu, u San Ġorġ, u l-ebda parroċċa fil-kampanja.

Qabel il-Belt u l-Furjana

L-inhawi tal-Belt u l-Furjana jissemmew xi drabi żmien qabel ma nbnew u saru bliet. Ghandek il-Wardija fl-inhawi ta' Sant'Elmu, minn fejn kienet tghasses id-dejma Maltija ghal xi nżul ta' l-ghedewwa Misilmin jew Insara.⁵ Hemm kien hemm kappella ta' Sant'Iermu maghrufa bhala *Sancti Elmi de la punta* jew, bil-Malti taghna, Ras Sant'Iermu. Ras Sant'Iermu kienet bejn iż-żewġ portijiet jew l-imrasi tal-gżira.⁶ Fil-qrib kellek ghalqa maghrufa bhala Ta' Rufinel. L-inhawi kollha kienu maghrufin ukoll bhala Ta' Xiberras għalkemm l-isem Ġebel Xiberras ma ltaqjtx mieghu fid-dokumenti, kif ma ltaqjtx lanqas ma' Xaghret Mewwija. Minhabba fir-rabta mal-familja Xiberras li kienet sidt l-art, il-Wardija ta' Sant'Iermu kienet xi kultant tissejjah ukoll il-Wardija ta' Xiberras. Ikolli nghid li l-inhawi ta' Santa Luċija tal-Wardija kienu fil-qrib, u li kien għalhekk li l-Belt spicċat b'isem ta' triq għal dik il-qaddisa. F'din in-naha kien hemm ghalqa msejha Ta' Rhajjel, jew razzett żgħir. Fil-Wardija ta' Sant'Iermu kien hemm ukoll latnija, jiġifieri qisha barriera kbira fejn fi żmien ir-Rumani jew f'it qabel jew wara kienu jaqtgħu l-ġebel għall-bini. Kien hemm ghalqa maghrufa bhala Ta' Beraq jew Ta' l-Iswed, kif ukoll ta' Bin l-Iswed, ohra maghrufa bhala Tal-Bir u ohrajn maghrufin bhala Ta' l-Imhasel u Ta' Vassald, kif ukoll tnejn imsejha Ta' Farfar u Ta' Ghar Ilma, għalkemm dawn it-tnejn ta' l-aħħar setgħu kienu aktarx iżjed 'il barra lejn Tal-Braqxija. L-ghalqa ta' l-Imwieżeb kienet f'Tal-Braqxija jew il-Wardija ta' Sant'Iermu, lanqas in-nutar innifsu ma kien ċert f'liema minnhom. Erba' għelieqi kienu maghrufin bhala Tal-Gudja. Ta' Xiberras kienu mlaqqma Ta' Paraċ jew Ta' Beraq u għalhekk insibu dak il-laqam fl-ismijiet ta' din in-naha ta' Malta. Iktar lejn fejn issa hemm il-Furjana fuq ix-xaqliba ta' Marsamxett kien hemm Ġorġ id-Dell, inhawi li skond il-Konti Ciantar li għex fis-seklu tmintax kienu mimlija siġar, kif ukoll l-ghalqa Tax-Xtut lejn Dahlet il-Qasab, dahla tal-bahar illum maghrufa bhala Tal-Pjetà. U fejn issa hemm iċ-ċimiterju Ta' Braxia, isem li qajjem hafna taħwid fost l-istudjużi, kien maghruf bhala l-Braqxija. Ma nafx kemm kienu kbar l-inhawi Tal-Braqxija, iżda kellihom fihom għelieqi b'ismijiet tagħhom bhal: Ta' Barrada, Tal-Borġ, Tal-Gorboġ, il-Hbula tal-Braqxija, Tal-Mifteh, Tal-Mizrut, u Ta' l-Imwieżeb. Kien hemm ukoll knisja msejha San

Niklaw tal-Braqxija. U x-xaqliba l-ohra tal-Furjana, fejn hemm il-Kapuċċini, kienet imsemmija d-Dukkara. Wiehed jista' jibqa' sejjer hekk ghal madwar il-port kollu, iżda ntawlu wisq.

L-irhula

Nafu wkoll li waqt li f'Malta kien hemm hafna iżjed minn mitt rahal, minn barra rhula li ma kinux jissemmew hekk bhas-Siġġiewi u n-Naxxar, f'Ghawdex ma kienx hemm naha wahda biss li kienet tissemma bhala rahal. U waqt li f'Malta l-irhula kollha li kellhom in-nies jghixu fihom kienu jissemmew bit-Taljan bhala *casale*, f'Ghawdex din il-kelma *casale* qatt ma tidher qabel hafna żmien wara l-Assedju ta' l-1565. U la ġejna f'dil-haġa ta' min jghid li l-ghadd kbir ta' rhula f'Malta li wiehed isib fid-dokumenti – irhula li ma jissemmewx fil-lista tad-dejma ta' l-1419 – juri li diġà xi whud minnhom kienu tilfu n-nies taghhom sa dik is-sena, jiġifieri li f'Malta kellek tibdil qed jiġri fil-firxa tan-nies fuq l-art. Ghawdex in-nies kienet iktar miġbura f'nofs il-gżira minhabba fit-theddida tal-furbani min-naha tal-baħar. Hadd ma seta' jorqod fil-kampanja matul il-lejl: kull min kien jaghmel hekk, anki biex ihares ġidu mill-hallelin tal-post stess, kien ikun qed jikser il-liġi. F'Malta ma kellhomx l-istess indhil. Biss anki hawn jidher mill-eżami dettaljat tad-dokumenti li tul is-seklu hmistax in-nies bdiet tibiegħed mix-xtut tal-gżira. Irhula bhal Rahal Harrat, hdejn Rahal Tmin, fit-tarf tal-lvant, Marikatu, Dragu u Ġebel Għazara fit-tramuntana, Hal Tabuni u Hal Masur lejn Ghar Lapsi, kollha tilfu nieshom għal kollox u ma baqghux jissemmew iktar bhala nhawi fejn kienu jghixu n-nies. U dil-haġa baqghet tiġri fis-snin ta' wara u sal-miġja ta' l-Ordni u l-Assedju ta' Malta għadd kbir iehor minnhom sfaw ukoll bla nies.

Herba

Napuljun Tagliaferro lejn l-1914 kien stqarr li fil-mappi ta' Malta tal-militar Inġliż li kien għadu kemm fela b'reqqa kbira ma kienx sab ismijiet ta' nhawi li kienu jixhdu li kien hemm bini mharbat u mwaqqa'. Madankollu fid-dokumenti li fittixt fihom jien sibt kemm ridt ismijiet ta' din is-sura. Hekk kien hemm inhawi maghrufa bhala Tal-Herba jew il-Herba f'Wied il-Knejjes, f'Għadir Bir Ferha, f'Hal Harrat, f'Hal Luqa, Santa Liena, f'Tal-Qoffa, Wied il-Bużbież, u

Tas-Swieqi. Kellek imbagħad il-Herba l-Barranija f'Hal Mula, il-Herba tal-Bir f'Ta' Xerrek, il-Herba l-Kbira f'Has-Saptan, u tibqa' sejjer hekk. Kien hemm inhawi b'isem bħal Hirbit Baġar, Hirbit il-Baqqari, Hirbit l-Isqar, u Hirbit il-Hmar. Hirbit il-Hamiem, jiġifieri l-herba tal-banju jew maħsel pubbliku, kien jinsab f'xi tliet inhawi: Ta' Binnieri, Tal-Knejjes, u Tal-Branes. U kien hemm għadd kbir sewwa ta' nhawi magħrufa bhala l-Hirib jew Tal-Hirib, wisq biex insemmuhom kollha hawn. Il-biċċa l-kbira minn dawn kienu fi rhula li tbatllu min-nies jew qrib tagħhom: Hal Qadim, Hal Saflieni, l-Imsida, il-Hlantun, Hal Pissa, Hal Harrat u bnadi oħra. Bejniethom jixhdu t-tibdil li kienet għaddejja minnhom Malta anki mitt sena qabel il-wasla ta' l-Ordni.

Trobbija tal-bhejjem

Hawn irridu naraw din il-kelma raħal x'kienet tfisser, u x'kienet tfisser mhux dan l-aħħar meta ġiet tfisser post fejn jgħixu l-eluf tan-nies, iżda fil-bidu ta' l-użu tal-kelma. Sewwasew irridu niftakru l-ewwelnett li l-kelma tinsab użata fi Sqallija fi żmien l-Għarab u għal mijiet ta' snin wara, fil-gżejjer Baleariċi fejn issib mijiet ta' postijiet imsejha rhula fiż-Żmien Nofsani, kif ukoll fl-Andalusija, kif kienet magħrufa Spanja sakemm l-Insara Spanjoli reggħu haduha taħt idejhom. Wiehed irid ukoll jiftakar li mkien iehor fid-dinja Għarbija ma ssibha, lanqas biss fl-Afrika ta' Fuq. Jidher li fil-bidu tagħha l-kelma hija marbuta mat-tifsira ta' ċaqliq minn post għal iehor, u iżjed minn hekk ukoll maż-żamma tal-bhejjem, l-iktar ngħaġ u mogħoż.⁷ Dan minkejja fid-differenza li hemm bejn raħli u raħhal, li b'għageb kbir tiegħi hawn min ma jagħraf. Jidher li l-irhula fil-bidu tagħhom kienu marbuta mat-trobbija tal-bhejjem. Hekk ukoll kienu postijiet imsejha l-Merhla jew l-Imriehel. Hemm ukoll inhawi magħrufa bhala Mnajdra, mhux biss dik magħrufa minna lkoll iżda oħra lejn Hal Għarghur. Kellek il-Mandra ta' Bella fl-inhawi ta' Bir Ghattar, Mandra ta' Bieb id-Djar aktarx hdejn ir-Rabat, u l-Mandra tal-Harruba xi mkien iehor. Qrib il-Birgu kien hemm xi mkien magħruf bhala Merhlet il-Mogħoż, xi mkien mhux magħruf kien hemm il-Merhla l-Qadima u l-Merhla tax-Xaġhra waqt li hdejn Hal Niklus qrib il-Qrendi kien hemm il-Merhla ta' Hal Niklus. Mhux 'il bogħod mill-Buskett kien hemm post iehor imsejjah Ta' l-Imrejhliet. Fix-xitwa l-bhejjem kienu jinżammu fil-mixta, pl. imxiet: il-Mixta, imfissra bhala *antrum cum mandrettis et clausunculis et petiis terrae in contrata hain habdun*, Ghawdex, fejn kellek ukoll il-Mixta ta' fuq l-Irdum iż-Żgħir u l-Mixta ta' Kalment. F'Malta kellek

Wied il-Mixta u Marsa Mxett innifsu, jiġifieri l-marsa jew port hdejn l-irziezet tax-xitwa għall-bhejjem. Fl-inhawi ta' Santa Sofija kellek l-Irqajja' l-Mixta. Kien hemm ukoll żewġ inhawi maghrufin bhala l-Istabar, li kienu l-istalel, u iehor ir-Ruwa, fejn kienu jinżammu ż-żwiemel.

Ghelieqi

Jekk trid tara xogħol iehor tal-biedja fil-kampanja taghna kif jidher mill-ismijiet ta' l-inhawi ssib kemm trid taghrif, hlief li m'għandekx tistenna wisq ismijiet ta' prodotti tar-raba' għar-raġuni li kienu komuni wisq u ma setgħux għalhekk iservu biex tintgħaraf għalqa minn ohra. Għalhekk m'għandekx tistenna li ssib ismijiet bħall-Għalqa tal-Qoton, għax kien hemm kemm trid għelieqi kullimkien fejn kien jikber il-qoton. Issib firda ċara bejn għelieqi mahduma u xagħri. Dawn ta' l-aħħar hemm minnhom kemm trid, kollha b'xi isem biex jintgħarfu: Xagħra ta' l-Armla, Xagħra tad-Dahar, Xagħra ta' Dar il-Hamra, Xagħra l-Fuqanija, Xagħra l-Fuqanija ta' San Lawrenz, Xagħra tal-Griebeġ, Xagħra tal-Gwiedi, Xagħra ta' l-Għadir, Xagħra ta' Ghajn Rabib, Xagħra ta' Ghammar, u tibqa' sejjer hekk għal ma nafx kemm -il wiehed. Imbagħad għandek Xagħret il-Brolli, Xagħret il-Far, Xagħret il-Għar, Xagħret Ghonq jekk mhux Ghonoq, Xagħret il-Klieb, kif ukoll Xagħri ta' Bir Herba, Xagħri ta' Dejr l-Imara, u x-Xagħri ta' San Ġwann. Nistghu nkunu żguri li dawn kienu l-inhawi fejn ir-rahhala kienu jieħdu n-nagħaġ u l-mogħoż tagħhom biex jirgħu.

L-art mahduma sikwit kienet tissemma għal sidha, u tant kien hemm minnha li ma kinux jużawha wisq il-kelma għalqa għax hafna drabi din kienu jħalluha tintfiehew waħedha bla ma jlehhnuha. Hekk għandek għadd bla qies ta' għelieqi msemmija biss bhala tat-tali u ta' l-iehor: Ta' Hallas, Ta' Halluf, Ta' Hamed, Ta' Hamis, Tal-Hamra. Hemm kemm trid jisimhom Tal-Hamrija, Tat-Tafal, Tal-Bajjad, Tal-Hawli, jew il-Hamrija tad-Dahar, il-Hamrija ta' Buhaġar, il-Hamrija ta' Għar Barka, il-Hamrija ta' Taht il-Hariq. Għandek ukoll mijiet ta' habel dan u habel l-iehor: Habel Galjott, Habel il-Gudja, Habel il-Ġewwieni, Habel Ġifna, Habel Għafrid, Habel Għarib, Habel l-Għansal, Habel Ghammar, Habel l-Għarnuq, Habel Ghisa, Habel l-Għorab, Habel ta' l-Għodor. Nista' ma nispiċċa qatt. Għandek ukoll l-irqajja' tar-raba': Irqajja' ta' l-Andar il-Qadim, Irqajja' tal-Brolli, Irqajja' Bahar, Irqajja' tal-Baqqari, Irqajja' tal-Barrani, Irqajja' ta' Bir it-Twil, Irqajja' l-Għaram, Irqajja' Habel Hemsija, Irqajja' Hanex, Irqajja' ta' l-Iblaq, Irqajja' ta' Kajlun. Hemm Qajjarun

li haddiehor dam qatigh jithasseb x'tista' tkun, iżda jien sibtha kultant miktuba Rqajja' r-Rum, li tinftiehem wahedha. U jekk tkun roqgħa wahda għandek fost hafna ohra: Roqgħa l-Bajjada l-Fuqanija, Roqgħa ta' Bieb il-Gżira, Roqgħa ta' Bir iż-Żebbuġa, Roqgħa ta' Dabrani, Roqgħa ta' Fuq il-Ġnien, Roqgħa ta' Fuq l-Għajn. Ir-raba' jista' jkun fuq ġenb ta' għolja. Għalhekk għandek imhaddma kliem bħal wilġa u wileġ kif ukoll ulejġa: il-Wilġa tal-Bahar (hdejn Dellimara), il-Wilġa ta' Bjar Ximbir, il-Wilġa ta' Bonanno (Hal Luqa), il-Wilġa tal-Borġ (Dellimara), il-Wilġa ta' Debbus (il-Qabbieža, Ghawdex), il-Wilġa ta' Dejr Handun, il-Wilġa ta' Dinas, u l-bqija; hemm il-Wileġ ta' Benwerrad, il-Wileġ ta' Bir Ghattar, il-Wileġ tal-Qalġa, il-Wileġ tas-Siġġiewi, u l-Ulejġiet hdejn il-Hofra. L-iktar f'Ghawdex imbagħad għandek is-sined: is-Sined ta' Barak, tal-Belliegha, ta' Caxaro, ta' Dar il-Hmar, ta' Darmanno, ta' Dbiegi, ta' Gadwara, ta' Galmas, ta' Ġebel l-Ahmar, ta' Ghajn Hosna, ta' Kuljat, u oħrajn. Għad-dris kellek l-andar kemm f'Malta kif ukoll f'Ghawdex; hekk f'Malta kellek: Andar tal-Berqax, Andar tal-Bidni, Andar ta' Bieb Xagħra, Andar tal-Bir, Andar ta' Bir Nieġa, Andar il-Blat, Andar ta' Demen, Andar ta' Dukkara, Andar ta' Dukkiena, u tibqa' sejjer; f'Ghawdex: Andar Xewk, Andar ix-Xagħra, Andar tal-Marġ, Andar ta' Qabbieža.

Fejn kien hemm l-ilma kellek il-ġnien fiż-żewġ gżejjer: Ġnien ta' l-Imżewwaq, Ġnien l-Ihfar, Ġnien il-Kbir, Ġnien ta' Langasa, Ġnien l-Istas, Ġnien tar-Rhieb, Ġnien ta' Raħal Tabuni, Ġnien tal-Qinċ. Minn dawn għandek 'il fuq minn sebghin f'Malta u xi tmax f'Ghawdex. Magħhom trid iżżid l-ismijiet ta' ġonna, ġnejna u ġnejjen. Hemm imbagħad l-ghejun, għadd imdaqqas ġmielu kemm f'Malta kemm f'Ghawdex, ismijiet bħal: Ghajn Ballut, Ghajn Btejtes, Ghajn Damma, Ghajn Fekruna, Ghajn Filep (fejn hemm il-*power station* tal-Marsa), Ghajn Futni, Ghajn Għabdun, Ghajn Hadit, Ghajn Ħamiem. Il-biċċa l-kbira jistgħu jintgħarf u jittqiegħdu f'mappa biex naraw li, meta wasal l-Ordni hawn, il-gżejjer tagħna setgħu haddru ma' kullimkien, li ma kienx li kienu diġà qegħdin ikabbru aktarx wisq qoton u jeqirdu s-siġar.

Iktar fuq l-ilma

Mill-ġonna u l-ghejun naraw, kif għedna, li Malta u Ghawdex kellhom ilma f'tit mhux hażin għall-użu tar-raba'. Għalhekk setgħu jkabbru dak il-qoton kollu u jbigħuh barra minn Malta bi qligħ kbir tagħhom. Kellek widien ma' kullimkien, l-ebda wiehed mimli bil-bini u magħluq bil-hitan bħal daż-żmien.

Kull wied kellu isem kważi ghal kull mitt metru, aktarx tifikira ta' isem jew laqam xi sid l-art jew xi hadd li ghex hemmhekk jew hadem l-art fil-qrib: Wied Bufula, Wied il-Buni, Wied ta' Bursa, Wied Busewdien, Wied il-Bużbież, Wied Dalmaw, Wied Danjiel, Wied ta' Dejr il-Baqar, Wied id-Demus, u l-ohrajn, iżjed minn mija u sittin wiehed, xi whud minnhom ghadhom maghrufa hekk sa lllum, ohrajn inqatghu u ntesew. Hemm imbaghad iżjed minn miġra wahda kif ukoll xi mġarr jew tnejn, pl. ta' miġra. Ghandek nixxighat f'Malta u f'Għawdex, kif ukoll iktar minn fawwara wahda. U ghaż-żamma ta' l-ilma kellhom il-bir jew il-bjar: hemm xi mija u sittin isem ta' bir u xi ghoxrin bjar, l-ebda wiehed minnhom f'Għawdex. Barra minn dawn kellek il-ġiebjja u ġwiebi, u l-ġibjun. Ikbar minn dawn kien hemm il-meġil jew meġin u, meta kien hemm iżjed minn wiehed, l-imwiegen. F'Marsalforn kien hemm Meġil Bahar, jġifieri meġil hdejn il-bahar, li wara, meta l-kelma ma baqghetx tintfiehem iktar, tbiddlet u saret Mewġ il-Bahar u Naghaġ il-Bahar. Kellek il-menqa, menqat, u l-imnejjeq, kollha bl-ilma fihom fejn kienu jghaddsu z-zkuk tax-xitla tal-kittien biex jitherrew u johorġu l-hjut jew ghażel minnhom biex jaghmlu d-drapp ta' l-għažel. Kellek ukoll il-hawt. U f'hafna mkejjen kellek l-ilma jistagħdar, imkejjen għalhekk maghrufa minn kulhadd bhala l-Ghadir, l-Ghadira, u Ghodor – tidher f'Andar ta' l-Ghodor lejn Haż-Żebbuġ – kif ukoll in-Noqra f'Benghisa, Hal Mann u f'Wied il-Bużbież. Fir-Rindieħ hdejn Haż-Żabbar kien hemm in-Noqra tal-Wileġ, u f'Hal Farruġ, f'nofs Malta, kien hemm tliet għelieqi maghrufa bhala Noqret Ilma, isem ta' għalqa wkoll f'Hirbit il-Forn. Kellek ukoll Sebha u Sebhat, l-aħhar tnejn aktarx fejn l-ilma kien salmastru hafna. Minn dawn kellek fit-tarf ta' ġewwa tal-bajjiet kważi kollha. F'Marsaxlokk u f'Marsaskala kellek il-Maghluq fejn l-ilma bahar kien qisu bahar mejjet fejn kien jitrabba l-hut. F'Ghadir il-Bordi, illum Tal-Mirakli, kien forsi jikber il-bordi, ix-xitla li minnha ssir il-karta tal-papiru. Ir-raba' li kellu forsi ilma żejjed u għalhekk ma kienx jinhadem kien jissejjah bur, u minn dawn kellek hafna. Fejn l-ilma kien jingabar wisq u l-art tinfaqa' bih forsi mhux fix-xitwa biss kellek il-marġ jew marġa, bhal Marġet Mewwija. Imbaghad għall-hasil kien hemm Ghajn Hamiem hdejn l-Imdina, Bir Hamiem, iż-Żejtun, Ta' Hamiem f'Wied il-Ghasel, Ta' Hamimiet, Għawdex, kollha juru li darba kien hemm il-hammâm, jew banju pubbliku kif kellhom ir-Rumani u nies ohra. Kien hemm ukoll il-mahsel jew l-Imhasel aktarx għall-kittien. U l-għelieqi Tal-Qadus u ta' Miġbid l-Għajn ukoll kellhom x'jaqsmu ma' l-ilma għax il-qadus kien il-barmil tas-sienja, u l-miġbid ta' l-għajn kien it-travu tas-sienja. Kien hemm is-sieja li minnha l-bidwi kien jghaddi l-ilma għar-raba' tieghu,

u s-swieqi jekk kien hemm iżjed minn wahda, iżda ma nafx il-ghaliex il-kelma sienja jiena domt hafna ma sibtha. Kemm f'Malta u f'Ghawdex ukoll kellek is-Saqqajja minn fejn issaqqi jew tisqi. Kien hemm xi ghalqa Tas-Saqwi jew is-Saqwi. L-Imġarr, Malta, kellek iċ-Ċurċara u mhux 'il boghod mill-Imdina ta' Malta kif ukoll fid-Dwejra t'Ghawdex kien hemm naha msejha l-Qattara. Kellek ukoll, u ghad ghandek, il-Mizieb u l-Imwieżeb.

Djar u bini iehor

Minbarra d-djar fl-irhula, fil-Birgu, fir-Rabat u l-Imdina, xi nies kellhom darhom fil-kampanja. Ghalhekk kellek inhawi msejha ghal xi dar, nghidu ahna Dar il-Bajda, Dar iż-Żghira, Dar il-Hamra. Din kienet mibnija aktarx tal-ġebel mhux bilfors mingur u maqtugh kantuni kif nafuhom illum. Jekk kienet żghira kienet tissejjah Dwejra. U m'huwiex korrett min jahseb li l-eremiti aktarx kienu jghixu f'xi ghamajra msejha dejr li minnhom xi tnax baqgħu jissemmew sa l-1565 ghax għall-eremiti hemm kliem iehor fil-Gharbi u ghalhekk fil-Malti qadim.⁸ Din il-kelma dejr jidher li fil-każ ta' Malta kienet tfisser razzett għall-bhejjem, mhux monasterju. L-għorfa kienet kamra fis-sular ta' fuq, iżda fi Sqallija kienet aktarx kamra mibnija ġo għar. Kellek bini iehor iktar sempliċi, l-għarix. Dan kien aktarx mibni u msaqqaf bil-qasab. Kien hawn ukoll, kif jidher minn għadd ta' ismijiet f'Malta, in-newwiela li bhall-għarix kienet mibnija b' materjal hafif, aktarx qasab u weraq. Id-demus kien aktarx taht l-art, wiehed mill-oqbra Feniċi jew Rumani. Fiz-Żmien Nofsani l-kelma kienet tfisser habs fid-dinja Għarbijja. Hal Saflieni kellek l-Imtamar jew l-imhazen tal-qamh taht l-art. U l-għerien kollha kellhom isem u kienu jghixu n-nies f'hafna minnhom. Għar il-Kbir, is-Siġġiewi kien wasal biex jissejjah rahal lejn il-bidu tas-seklu sittax. Bini iehor kien magħruf bhala Gorboġ jew Griebeg. Il-Borġ u l-Ibraġ setghu kienu kmamar fir-raba' li kien isir l-istess użu minnhom bhalma jsir illum mill-girna li nafu ahna, u forsi kienu jixbhuha f'kollox. Madankollu fi Sqallija lejn is-sena 1182 il-kelma Burg kienet titfisser bhala *turris* bil-Latin; u fit-Tuneżija skond S. Gsell bhala *maison solide, residence ou magasin*, kif ukoll bhala *maison de campagne, villa*. Kien hemm inhawi magħrufa bhala l-Borġ jew Tal-Borġ fil-Bidni, f'Tal-Baqqari, Ta' Binghisa, Tal-Braqxija, Tal-Handaq, Ta' Buhaġar f'Malta, u Tal-Qaigha f'Ghawdex. Kien hemm ukoll il-Borġ ta' Ghajn Tuffieha. F'Għar Qozżajta kien hemm għar magħruf bhala Dar il-Borġ. Il-Pwales kien hemm Ġnien il-Borġ. Hal Saflieni kien hemm tliet għelieqi

maghrufa bhala Rqajja' l-Borġ u kien hemm ghalqa żghira Dellimara maghrufa bhala l-Wilġa tal-Borġ. Barra dawn kellek imbagħad għelieqi msemmijin Ta' l-Ibraġ, jġġifieri iktar minn borġ wiehed, f' Andar il-Blat (il-Mosta), Bieb Saliba, Hax-Xluq, il-Hemsija, il-Magħtab, Misraħ il-Wardija u s-Swieqi, u xi għelieqi żghar f' Wied il-Kbir kienu msejnin l-Ibraġ ta' Xaħtan. Il-kelma girna nnifisha jien għadni ma sibthiex, la l-giren tad-dokumenti aktarx trid tinqara għerien. Il-Qalġa, aktarx fil-gholi jew imbiegħda mill-baħar, kienet fortizza żghira, torri. Għalhekk għal snin twal dejjem hsibt li l-Qala t'Għawdex m'għandhiex x' taqşam mal-kelma l-ohra 'qala' li tfigħer bajja tal-baħar; wara kolloxx qiegħda l-mijiet ta' piedi iżjed fil-gholi minn wiċċ il-baħar. Izda Ras il-Qala tixhed li n-nies kienu qed jagħtu kont l-iktar għall-qala jew port ta' dik il-gżira, u li l-port kien jinfirx mill-Imġarr sa Ras il-Qala, u għalhekk jista' jkun li l-Qala nnifisha, li dejjem inkitbet mingħajr l-'gh', kienet qed tiffirferi għall-port mhux għal xi torri. Hawn Malta kellek Qala f'Marsaskala li kienet tisseyjah dejjem Marsa Qala qabel ma għet Marsaskala. Lejn il-punent ta' Burmarrad kellek Qalġet il-Għabid, u bejn l-Imdina u l-Mosta kellek il-Qlejgħa jew il-Qalġa ż-Żghira. Dawn kienu jew xi torri qadim taż-żmien nofsani, jew quċċata ta' għolġa qisha torri. Kien hemm ukoll Qasar lejn Dejr l-Imara u iehor lejn il-Baqqari u lejn Hal Far. Lejn Santa Sofija kellek l-Andar tal-Qasar. Il-kelma torri tibda tintuża wkoll. Kellek wiehed fil-port ta' Benwarrad jew is-Salini kif nafuh illum, u iehor lejn l-Imġarr ta' Malta. Inhawi mnejn kienu jħarsu x-xtut għal xi nżul ta' l-għedewwa, kienu Nsara jew Misilmin, kien hemm ma' kullimkien, maghrufa l-eqdem fosthom bhala nadur u wara bhala l-wardija. Hekk f'Malta kellek Nadur f'Qortin Sammat f'tarf Buġibba, Has-Saptan u Ta' Ċalpas, u Għawdex f'Ta' Hida u Nadur il-Kelb kif ukoll fejn issa hemm ir-raħal bl-istess isem. Barra minn dawn kellek f'Malta Nadur il-Gudja, Nadur Għajxa fil-Hlantun, Nadur il-Għass jew għassa f'San Tumas, Nadur il-Kelba, Nadur il-Knejjes, Nadur Qalel f'Bingħisa, Nadur il-Qattan u Nadur Żurrieq. Minbarra l-Wardija ta' Sant'Iermu u dik ta' San Pawl, f'Malta kellek ukoll il-Wardija ta' Bingħisa, il-Wardija ta' l-Imħażen u l-Wardija tal-Mellieħa kif ukoll ohra f'Hal Mula. Inhawi ohra fejn kienet tistenna d-dejma kienu maghrufa bhala l-Għassiewi: l-Għassiewi ta' Hal Tarxien u l-Għassiewi tal-Lup biex ma nsemmux l-Għassiewi hdejn is-Siġġiewi, u fi nhawi ohra, b'ismijiet bħall-Herba ta' l-Għassiewi u l-Wilġa ta' l-Għassiewi. Imtieħen tal-mieħi kellek tista' tgħid kullimkien. Għalhekk issib inhawi maghrufa bhala Tal-Mithna, Misraħ il-Mithna u Wara l-Mithna. F'xi nhawi kellek kalkara: wahda hdejn bir tat isimha lil raħal mill-ikbar ta' Malta: Birkalkara. Qabel ma dahlet il-kelma

‘kalkara’ kellek il-kliem ‘forn il-gir’. Ghalhekk kellek inhawi msemija Forn il-Gir kemm Malta u kemm Ghawdex. Dak t’Ghawdex kien hdejn marsa li ghalhekk issemma Marsalforn, jiġifieri l-marsa ta’ hdejn forn il-gir. Knejjes żghar kien hawn bil-mijiet ma’ kullimkien, u dawn sikwit hallew isimhom anki meta waqghu u baqghu ma reġghux inbnew.

Mnejn tghaddi

Dawn kienu ta’ iktar minn sura wahda. Kellek it-triq: Triq il-Kbira, Triq ta’ Ghajn Sinder, Triq Xulantar. Kien hemm l-isqaq: Sqaq id-Dis, Sqaq l-Gharghar, Sqaq l-Ghadira, Sqaq ta’ Ras Żaghrura, Sqaq il-Wilġa. Kellek Sqajjaq it-Tiġieġ. L-Imdina kien hemm Hârit l-Imwiel. Fil-Kastell t’Ghawdex kellek Bieb l-Imdina. Qalb ir-raba’ kellek Bieb l-Andar lejn Burmarrad, Bieb l-Andar taż-Żebbiegh, ismu mieghu, Bieb il-Bahrija, Bieb id-Dar, Bieb id-Dejr, Bieb il-Gżira, Bieb il-Knejjes, Bieb l-Irdum, Bieb San Pawl il-Bahar, Bieb Zejtun, u hafna hafna ohra. F’Tal-Baqqari f’Malta u Wied il-Mielah, Ghawdex, kien hemm ghalqa maghrufa bhala Tad-Dahla u lejn Had-Dingli kien hemm naħa msemija d-Dahla ta’ Dejr il-Bniet. Dahlet il-Qasab u Dahlet Qorrot kienu dahlet tal-bahar. Minn irdum kont tinzel billi tghaddi minn tarġa: it-Tarġa ta’ Ghajn Rihana, it-Tarġa l-Hamra, Tarġet Ghomor, Tarġet in-Naxxar. Il-passaġġ bil-bahar bejn Malta u Ghawdex kien imsemmi l-maghdija sa mis-seklu tlettax, kif nafu mill-isem tat-taxxa li kienet tithallas għall-bhejjem li kienu jingarru bejn il-gzejjer sa nofs is-seklu tmintax. U fejn tistrieħ, l-eqreb li kellna għall-*village green* ta’ l-Ingilterra, kellna l-misraħ jew l-imsieraħ: Misraħ tal-Bidnija, Misraħ Birkirkara, Misraħ tal-Ftajjar, Misraħ l-Ghadira, Misraħ ta’ l-Ghaqba, Misraħ l-Ghorab, Misraħ Halima, Misraħ il-Knisja, Misraħ il-Mithna, u hafna ohrajn. Din il-kelma misraħ fl-Gharbi jidher li tinsab biss f’dokumenti Gharbin ta’ Sqallija, fejn lejn l-1182 fl-ghadd imkattar kienet tinftiehem bhala artijiet fejn setghu jirghu l-bhejjem, *pascua*. F’Malta nistgħu nghidu b’ċertezza li kienet dlonk f’isser pjazza: hekk kellek il-*miserach sive platea* f’Hal Luqa fis-sena 1521. Kellek ukoll l-Imsejraħ, għall-misraħ żghir, u l-Imsejraħ, fejn kellek iktar minn wiehed qrib xulxin.

Gholi u sura ta' l-art

M'ghedna xejn fuq l-ismijiet ta' l-gholjiet taghna: Ġebel l-Abjad, Ġebel l-Ahmar, Ġebel ta' Barak (?), Ġebel tal-Barrani, Ġebel ta' Bir Ghawejna, Ġebel Bixer, Ġebel Ċantar, Ġebel l-Ghelieqi, Ġebel ta' Filfla, Ġebel Forn, u tibqa' sejjer xi tlieta u tletin ohra. Hemm imbagħad il-kelma 'ghaqba' li tfisser 'gholja żghira', iżda tista' forsi tkun isem ta' bniedem: Ghaqba ta' Ġebel Ġakobb, Ghaqba Hamra, Ghaqba tan-Naxxar, Ghaqba ta' Żellek, Ghaqbet il-Handaq, Ghaqbet iż-Żiju, Ghaqbet Żurrieq. Kellek ukoll il-hotba kif ukoll il-kelma 'gholja', li jidhru t-tnejn li huma fl-ismijiet ximindaqqiet. F'Għawdex hemm il-Qolla s-Safra ta' Marsalforn, il-Qolla l-Bajda u l-Qolla ta' Merżuq. Ma' ras l-gholjiet kien hemm is-sidra jew sdieri. Wahda mill-kelmiet l-iktar interessanti hija l-kelma 'qortin', li minnhom hemm għadd ġmielu kemm Malta kif ukoll Għawdex. Din il-kelma jidher li ġejja mil-Latin mhux mill-Għarbi safi, iżda dahlet f'dak l-ilsien qabel ma nġiebet Malta. Irdajjem ukoll kellek kemm trid għalkemm il-kuntratti tan-nutara rari jsemmuhom għax ma tantx kienu jingħataw bi qbiela: Irdum ta' Ġebel Ċantar, Irdum ta' Għar Berbri, Irdum il-Kbir, Irdum tal-Madliena, Irdum Majjiesa, u oħrajn. U ras l-art tissemma ta' sikwit: Ras il-Bajjada, Ras ta' Bilbla, Ras ta' Dellimara, Ras il-Fuqanija, Ras tal-Ġbejjel, Ras Ġuljana, u l-bqija. 'L hawn u 'l hemm kellek il-hofra, bħal Hofret ir-Rizz biex turi ta' min kienet. Kellek latnija, jew hofra li ssawret bil-qtuġh tal-ġebel fi żmien ir-Rumani, bil-plural tagħha litami. Kellek xi hondoq jew forsi anki handaq. U fejn l-art kienet maqsuma kont issib l-ixquq jew xi harq. Wiehed minn ta' l-aħħar kien qrib il-baħar fejn setghu jgħumu n-nies; forsi għalhekk issemma Harq Hamiem, il-harq tal-banjijiet.

Xtieli, haxix, u siġar

M'għandniex naħsbu li nistghu nqieghdu fuq mappa tal-gżejjer tagħna kull referenza għas-siġar, haxix, u xtieli u hekk ikollna stampa ta' kif dawn kienu mxerrda. Dak li għedna għall-prodotti tar-raba' jgħodd ukoll għalihom: iżjed ma kien hawn mit-tali xitla jew siġra inqas setghu jużawhom biex juru liema għalqa, bir, wied jew x'kien, riedu jfissru. Li nistghu naghmlu hu li nuru liema kienu x-xtieli u s-siġar li n-nies kienu jaraw dlonk madwarhom mingħajr ma nidhlu biex nġhidu bl-eżatt kif kienu mxerrda. Jekk nibdew bis-siġar, insibu Wied il-Ballut u Għar Ballut, Ta' l-Għargħar mhux biss bejn in-Naxxar u San

Ġwann iżda wkoll ghalqa b'dak l-isem iż-Żurrieq, Habel Raba' ta' l-Gharghar fl-inhawi ta' Forn il-Ġir f'nofs Malta, u medda art f'Ta' Hlas, kellek Wied Żnuber u Ghajn Żnuber. Kont issib biċċa art imsejha Tal-Harrub fl-inhawi Tal-Handaq, u għelieqi maghrufa bhala Tal-Harruba f'Hal Ghaxaq, Hal Safi, il-Baqqari, Bubaqra, Wied il-Ghabid, Ta' Gebel Selim, l-Imsida, H'Attard u Gebel Għazara hdejn Burmarrad. F'Wied Harruba kellek l-ghalqa Tal-Harrubat ta' Wied Harruba. Kien hemm Ghar il-Harruba u Ġnien il-Harrub jew il-Harruba, ix-Xwieki mhux 'il bogħod min-Naxxar. Hafna xtieli ohra kienu wkoll jissemmew ta' kultant. Kont issib fuq ir-riħ ta' San Pawl il-Baħar taħt il-Wardija Wied is-Safsaf, xitla, *willow* bl-Ingliż. Jista' jkun li Dejra is-Safsaf kien hemm f'dawk l-istess inhawi. Hal Tarxien kien hemm ghalqa msejha Ta' Denb il-Haruf. Wied Ghollieq kulhadd sema' bih. Il-Pwales u Birzebbuġa kien hemm l-inhawi Tas-Simar, u Habel Simar fil-Magħtab. Wied il-Hesri kien imsemmi għax-xitla li minnha jsiru t-twapet tal-hasira, u Ġnien il-Hosri aktarx kellu l-istess rabta. F'nofs Malta kellek Ghajn Qasab kemm f'Malta u kien hemm iehor Ghawdex, Bir il-Qasab fil-Laqxija, Hal Gharghur, Malta, u Wied Qannotta lejn il-Wardija ta' San Pawl il-Baħar. Kien hemm ukoll Wied il-Qasab Helu, jiġifieri tal-kannamieli, li hallewlna żewġ inhawi f'Malta u iehor f'Ghawdex imsemmija għalihom, il-Fiddien. Ghadir il-Bordi ssemma għax-xitla maghrufa fl-Ewropa bhala tal-papiru. Il-Hemsija kienet qrib l-Imdina, u l-ghalqa Tal-Hemmes aktarx qrib Birkirkara. Kien hemm ghalqa maghrufa bhala tat-Tin ta' Ras il-Hmar, u ġnien imsemmi Ġnien ta' Langasa f'Malta u Ġnien tal-Langasiet f'Ghawdex, kif ukoll Ġnien il-Laring u Ġnien il-Lewż. Kellek Ghajn Tuta (Ghawdex u l-Mellieħa), Ghar Tuta, Ghajn Tuffieħa, Ghajn Żejtuna, Bir Żebbuġa u Ghajn il-Kittien. F'Hal Bisqallin kien hemm l-Ghalqa ta' Dullieħa. Kien hemm l-Andar ta' l-Għansal, Andar Xewk f'Għajn Rihana, Ghawdex, u l-Andar tad-Dukkara, f'Hal Balzan u d-Dukkara fejn hemm il-kunvent tal-Kapuċċini, il-Furjana. Kien hemm għelieqi msejha l-Għansilija f'Bingħisa, il-Qrendi, Tat-Taqtigha, u Bir Għabdalla. Magħhom trid iżżid Bur ta' l-Għansalija u Habel l-Għansal. Għelieqi ohra kienu maghrufa bhala l-Fulija, il-Karwija, u l-Baslja.

Fwieħa

Hxejjex ifuħu kellek kemm trid li hallew isimhom fuq wiċċ Malta jew Ghawdex kemm forsi minħabba li kotru wisq f'xi naħa jew ohra kif ukoll għax sikwit

servew ta' laqam lil xi sid ta' l-art. Ghalhekk Malta kellek Ta' Rihan, Handaq ir-Rihan u Ghajn Rihana u Ghawdex kien hemm naha maghrufa bhala Wied ir-Rihanija. Malta kellek Wied il-Bużbież u l-Biżbiżija. Hdejn Binghisa kif ukoll f'Wied Tabrija u f'Ghawdex kien hemm fejn kienu jsejhulu Rangisija. Niftiehm, jien nahseb li hemm çans qawwi li din il-kelma kienet tahsira ta' Narcisia, isem ta' mara.

F'Hondoq ir-Rummien, Ghawdex, kien hemm ghalqa żghira msejha Habel Rangiz. Kellek Habel Saghtar fl-inhawi ta' Qajjarum jew Irqajja' r-Rum, kif ukoll Bir is-Saghtar u Wied is-Saghtar nahiet ohra, u fil-Marsa kien hemm ghalqa maghrufa bhala Ta' Sghajtra. F'Ghar Tiben hdejn Hal Millieri u f'Tal-Baqqari kellek ghelieqi jghidulhom Tal-Hlewwa u hdejn Hal Millieri kien hemm ukoll l-ghalqa Tal-Kosbor. Hdejn Hal Qdieri kien hemm Wied iż-Żembuq. F'Ta' Sannat, Ghawdex, kien hemm ghalqa jghidulha Ta' Bebuqaq, jiġifieri tal-gamomilla.

Intejjen

Mhux kollox kien sabih f'wiçç Malta lanqas dak iż-żmien. Kellek ghadd ġmielu ta' nhawi li ma setghux hlief jgharrqu l-ambjent. Hekk kellek ghelieqi ghad-demel maghrufa bhala Tad-Demen f'Bir Ghattar, f'Ta' Latmit ir-Rizz, f'Hal Lija, f'Hax-Xluq, f'Hal Kbir, f'Ta' Vinci, f'Ta' Qadus, f'Haż-Żabbar u f'Ta' Ċantar. F'Hal Gwann, f'Ta' Wied Kosta u Hax-Xluq kellek ghelieqi maghrufa bhala Ta' Demna. Kellek l-Andar ta' Demna f'Hal Balzan u Habel id-Demen f'Bir Ghattar li diġà sibna taht sura ohra. Fis-Swieqi kien hemm Habel id-Dimna. Milli jidher hdejn is-Siġġiewi kien hemm ghalqa msemija bhala Ta' Bieb id-Demen. F'H'Attard u f'naha msejha Hammieri jew Ghammieri f'Malta kif ukoll taht is-swar tal-Kastell t'Ghawdex kien hemm xi ghalqa msejha d-Demnija. F'Hal Tartarni kien hemm demla żghira msejha Tad-Dmejjen, u xi mkien mhux maghruf kien hemm ghalqa żghira maghrufa Tad-Dmejnet. Ghandi nghid ukoll li fit-Tuneżija dimna kien l-isem ta' lokal fejn kienu jithallew jghixu dawk li kienu morda bil-ġdiem.⁹ Madankollu, fi Sqallija Gharbija dan l-isem insibuh fis-sena 1182.¹⁰

Kellek imbaghad il-Miżbliet: ghalqa r-Rabat, Malta. Xi mkien mhux maghruf kien hemm l-Imziebel Semna u xi mkien iehor ghalqa maghrufa bhala l-Miżbla. Ir-Rabat kien hemm il-Miżbla tas-Saqqajja. Kien hemm l-Imziebel barra l-Birgu u barra Bieb l-Gharreqin qrib hafna taç-çimeterju tal-Misilmin

jekk mhux ezattament fih. Bormla kellek l-Imżejbla. F'Ġebel Ċantar kellek ġnien maghruf bhala Ghar Żibla, ikolli nghid laqam xi hadd. U bejn l-Imqabba u l-Qrendi kellek u ghad ghandek post jghidulu l-Mentna. Kien hemm Mentna ta' Rqajja' Sejba, u Mentna ohra ż-Żebbiegh.

Tibdil mghaġġel ta' illum

F'dan l-istudju hafif, nehhi dak li ghedna fuq l-ilma, l-gholjiet, l-irdajjem u ras l-art, flejna l-iktar is-sura ta' wiċċ Malta sa fejn tbiddlet u nhadmet min-nies taghha. Wara kollox anki qabel il-wasla tal-kavallieri, wiċċ Malta ma kien jixbah xejn lil kif kien qabel il-wasla ta' l-ewwel nies eluf ta' snin qabel. Il-bniedem hadem l-art, rabba' l-bhejjem tieghu, bena djaru u l-imqades tieghu, u fetah triqat jew moghdijiet biex jghaddi minnhom minn naha ghal ohra. Bena hitan bejn l-ghelieqi u l-oqsma tieghu kemm biex juri sa fejn kien sid l-art hu u fejn kien ta' haddiehor, kif ukoll biex jirfed u jerfa' l-hamrija tieghu li ma jġugx l-ilmijiet u jkaxkruhielu kollha. Hafna minn dan ix-xoghol tieghu issa tbiddel u ntradam taht ix-xoghol ta' nies li ġew warajh, bil-bini ta' rhula ikbar u bliet shah, oqsma ta' djar u fabbriki, ajruport, triqat wisghin, u hela ta' vilel ma' kullimkien. Ix-xoghol tar-raba' tbiddel, u l-ghodda mekkanizzati ta' daż-żmien žiedu taghhom fil-querda ta' wiċċ Malta. Ma nafx nistghux inwaqqfu dan it-tibdil mghaġġel li qed jahkimna, iżda nittama li talinqas ghandna naghmlu hilitna biex l-ismijiet minsija ta' l-inhawi kollha f'Malta ghandna ngħożżuhom qabel ma nitilfu anki t-tifkira taghhom.



Noti

- 1 Iacomo Bosio, *Dell'Istoria della Sacra Religione et Illustrissima Militia di San Giovanni Gerosolimitano, III* (Ruma, 1683) 29–31.
- 2 Agostino Pertusi, “Le Isole Maltesi dall’Epoca Bizantina al Periodo Normanno e Svevo, Secc. VI–XIII, e Descrizioni di esse dal Sec. XII al Sec. XVI,” *Byzantinische Forschungen*, v (1977) 300. Irrid nghid li fil-fatt isem ir-rahhal hu moghti bhala *Gibilmaritach* u kien jahbat xi mil mill-port ta’ San Pawl il-Bahar fuq gholja li tidher li kienet il-Wardija.
- 3 Ara Godfrey Wettinger, “The Lost Villages and Hamlets of Malta,” *Medieval Malta: Studies on Malta before the Knights*, ed. A. Luttrell (Londra, 1975); Brian W. Blouet, “The Impact of Armed Conflict on the Rural Settlement Pattern of Malta (A.D. 1400–1800),” *Transactions of the Institute of British Geographers*, n.s. vol. 3, n. 3 (1978) 367–80.
- 4 Anthony Luttrell, “Le origini della parrocchia a Malta,” *Pievi e Parrocchie in Italia nel Basso Medioevo* (Sec. XIII–XV), II (Ruma, 1984) 187–198.
- 5 Godfrey Wettinger, “The Militia Roster of 1417,” *The Armed Forces of Malta Journal*, n. 13: 35.
- 6 Il-Port il-Kbir kien imsejjah *Marsachibir*, “il-Marsal-Kbir”, fil-portulan tas-seklu hmistax, *Chompasso de tuta la starea della marina*.
- 7 Ara C. F. Seybold, *Glossarium Latino-Arabicum* (Berlin, 1900), p. 342: obile, jġġiferi ‘ovile’. Izda fis-sena 1182 kienet diġà qieghda tinqaleb bil-Latin mill-Gharbi fi Sqallija bhala *casale*.
- 8 Nghidu ahna, sawmagha, mansak, kirh: Elias A. Elias u Edward E. Elias, *Elias’ Modern Dictionary English Arabic*, taht il-kelma *hermitage*.
- 9 Robert Brunschvig, *La Berbérie orientale sous les Hafside des origines à la fin du xv^e siècle*, I (Parigi, 1940–47) 368: “sous les Aglabides le quartier de la Dimna [f’Qajrwan] au nord-ouest, qui renferment, près d’üne leproserie, un asile pour aveugles indigentes”; Mohamed Talbi, *L’Emirat Aghlabide* (Parigi, 1966) 252: ‘à la lèproserie (ad-dimna)’; Hadi Roger Idris, *La Berbérie orientale sous les Zirides, Xe–XIIe Siècles*, II (Parigi, 1962) 607: ‘une dimna (leproserie)’.
- 10 Salvatore Cusa, *I diplomi greci ed arabi di Sicilia* (Palermo, 1868–1882) 240/200.